



Demokratiyanın iki üzü - ədalətin ikili standartı

Ermənistanın beynəlxalq hüquq müstəvisində növbəti məğlubiyyəti

BMT-nin İnsan Hüquqları Şurasının Əsassız Həbslər üzrə İşçi Qrupu Ruben Vardanyanın işi ilə bağlı bu ölkənin iddialarını rədd edən rəy bildirib

Azərbaycan Cinayət Məcəlləsinin sülh və insanlıq əleyhinə cinayətlər, müharibə cinayətləri, habelə terrorçuluq, terrorçuluğu maliyyələşdirmə ilə bağlı maddələri ilə və digər ağır cinayətlərdə təqsirləndirilən Ermənistan vətəndaşı Ruben Vardanyanın barəsində cinayət işi üzrə məhkəmə prosesi davam etdirilir.

Ermənistan tərəfi R.Vardanyanın məhkəməsi üzərindən beynəlxalq ictimaiyyəti çaşdırmağa yönəlik manipulyasiyalar həyata keçirir, guya onun əsassız həbs olunması ilə bağlı qarayaxma kampaniyası aparır. Bu ölkənin Birləşmiş Millətlər Təşkilatının İnsan Hüquqları Şurasının Əsassız Həbslər üzrə İşçi Qrupuna Ruben Vardanyan işi ilə bağlı müraciəti də elə bu qəbildən idi. Lakin sözügedən İşçi Qrupu Ruben Vardanyan işi ilə bağlı martın 13-də Ermənistan tərəfinin iddialarını rədd edən yekun rəy dərc edib.

"Vardanyan şou" bitdi

44 günlük müharibədən sonra Rusiya vətəndaşlığından çıxaraq Qarabağa gələn R.Vardanyan burada Azərbaycan qanunlarına zidd fəaliyyətlə məşğul olmağa başlayıb. Hətta onun çox qısa müddətdə buradakı quldur rejimin "dövlət naziri" seçilməsinin özü böyük şübhə doğurdu.

Həmin zaman fəaliyyətini separatizmi gücləndirməyə, vəziyyəti gərginləşdirməyə həsr edən R.Vardanyan dialoq prosesinə mane olmağa, təhlükəsizliyə təhdidlər yaratmağa başlamış, pul vəsaitlərini Qarabağdakı qanunsuz silahlı birləşmələrin terrorçuluq fəaliyyətinin təşkiliyə yönəltdi. Azərbaycanın suveren ərazilərində sərvətlərimizin talançılığı ilə məşğul olan Vardanyan həm də ardarda verdiyi cəfəng açıqlama və bəyanatları ilə həddini aşdı. O, tarixi təhrif edən tamamilə yalan və böhtan xarakterli məlumatlarla əsl həqiqətləri pərdələmək istəyirdi.

2023-cü ildə həyata keçirilən antiterror tədbirləri sayəsində Qarabağda quldur yuvasını dağıdan "dəmir yumruq" Vardanyanın bu özbaşınalılıqlarına və cinayət əməllərinə də birdəfəlik son qoydu. Sonra isə növbə Vardanyanın törətdiyi qeyri-qanuni əməllərə görə hüquq müstəvisində cavab verməsinə çatdı.



Törətdiyi qeyri-qanuni əməllərə görə Ermənistan vətəndaşı Ruben Vardanyan 2023-cü il sentyabrın 27-də saxlanılaraq, ittiham elan edilməklə təqsirləndirilən şəxs qismində cinayət məsuliyyətinə cəlb olunub. Barəsində məhkəmənin qərarı ilə həbs qətimkan tədbiri seçilən R.Vardanyanın məhkəmə prosesi hazırda davam edir.

Onun barəsində cinayət işi üzrə məhkəmə prosesinin martın 11-də keçirilən baxış iclasında şahid qismində ifadə verən, Qarabağda yaşayan erməniəilli şəxs Hayrapetyan Kamə Eduardoviç R.Vardanyanın sponsorluq edərək Azərbaycanla qarşı vuruşmaq üçün yaşı 45-50-dək olan in-

sanlardan ibarət dəstələr yaratdığını, onları maliyyələşdirdiyini bildirib. Şahid deyib ki, R.Vardanyan Xankəndiyə gəldikdən sonra 44 günlük müharibədə Azərbaycanın qayıtdığı ərazilərin sərhədlərində onun maliyyəsi ilə minalanma işləri aparılıb. O qeyd edib ki, həmin minalar Laçın yolu ilə Ermənistandan Qarabağa gətirilib. Həmçinin o deyib ki, Ruben Vardanyanın maliyyələşdirməsi nəticəsində Xankəndi ətrafında 2, Əsgəranda isə 1 ədəd olmaqla, ümumilikdə 3 hərbi anbar yaradılıb. Həmin anbarlarda Ermənistan ordusu, Qarabağdan seçilmiş hərbiçilər fəaliyyət göstərirlər. Ruben Var-

danyan tərəfindən bütün erməni sakinlərin silahlanaraq azərbaycanlılara qarşı vuruşması təbliğ edilib. 2022-2023-cü illərdə Ruben Vardanyanın Xankəndi şəhərinə gələrək burada Azərbaycana qarşı təbliğata başladığını söyləyən şahid deyib: "Ruben Vardanyanın gəlişindən sonra erməni sakinlərdə Azərbaycana qarşı düşmənçilik meyilləri gücləndi. Ruben Vardanyan erməni sakinlərin azərbaycanlılara nifrət etməsinə çalışdı".

Onu da deyək ki, Vardanyan məsuliyyətdən yaxa qurtarmaq üçün Bakıda şoular göstərir. Məhkəmə prosesləri zamanı suallara cavab verməyərək susan hoqqabazın "aclıq

aksiyası" isə bu günlərdə başa çatıb... Lakin bütün bu oyunlarla diqqətləri özünə cəkmək istəyən Vardanyanın mənfur niyyətləri gözündə qalır.

"Onun həbsi əsaslı şübhələr əsasında həyata keçirilib"

Ermənistan tərəfinin Vardanyanın məhkəməsinə qarşı Azərbaycan əleyhinə apardığı qarayaxma kampaniyası da fiaskoya uğradı. BMT-nin İnsan Hüquqları Şurasının Əsassız Həbslər üzrə İşçi Qrupunun R.Vardanyan işi ilə bağlı martın 13-də rəsmi olaraq dərc etdiyi yekun rəyi buna ön bariz nümunədir.

Yekun rəydə göstərilir ki, Azərbaycanın Dövlət Təhlükəsizliyi Xidməti tərəfindən Cinayət Məcəlləsinin terrorçuluğu maliyyələşdirmə, qanunsuz silahlı birləşmələrin yaradılmasında iştirak və dövlət sərhədini qanunsuz keçmə maddələri üzrə təqsirləndirilən R.Vardanyana qarşı irəli sürülən ittihamlar konkret dəlillərlə əsaslandırılıb, barəsində bu əsasların tədqiq edildiyi məhkəmə qərarı ilə həbs seçilib, istintaq zamanı bildiyi dil üzrə tərcüməçi təyin edilib, öz vəkili tərəfindən müdafiə olunmaq və digər prosesual hüquqları təmin olunub.

BMT-nin İnsan Hüquqları Şurasının Vardanyan işi ilə bağlı rəyini alqışlayan Azərbaycan Xarici İşlər Nazirliyinin bununla bağlı bəyanatında bildirilir ki, İşçi Qrup öz rəyində Ermənistan tərəfinin Ruben Vardanyanın ifadə azadlığı və siyasi fəaliyyətinə görə həbs olunduğu barədə iddialarını açıq şəkildə rədd edib. Sözügedən rəydə xüsusilə vurğulanır ki, Ruben Vardanyan Azərbaycan Respublikası tərəfindən bir sıra şəxslərin ölümündə və genişmiqyaslı dağıntılar törədilməsində, terrorçuluğun maliyyələşdirilməsində, qeyri-qanuni silahlı birləşmələr yaradılmasında və digər cinayətlərdə ittiham olunur və məhz bu ittihamlar əsasında həbs olunub.

Vurğulanıb ki, bununla yanaşı, onun öz haqlarını müdafiə etməsi və bu çərçivədə bəyanatlar verməsi səbəbindən həbs olunduğu barədə Ermənistan tərəfinin iddiaları əsassız sayılıb: "İşçi Qrupun rəyində qeyd olunub ki, ifadə və birləşmək azadlıqları mütləq hüquqlar deyil və onlar xüsusilə milli təhlükəsizlik və ictimai asayişlə bağlı səbəblərə görə məhdudiyyətlərə məruz qala bilər. Rəyə əsasən, R.Vardanyana qarşı ittihamların onun hərəkətlərinin milli təhlükəsizliyə təhdid törətdiyi qənaətinə gəlməyə imkan verir".

Qeyd olunur ki, ittiham irəli sürülən zaman və məhkəmə prosesində guya R.Vardanyanın "təqsirsizlik prezumpsiyasını" qüvvədən salan hərəkətlərə yol verildiyi barədə Ermənistan tərəfinin iddialarına rəy verilmədən bildirilir ki, onun həbsi əsaslı şübhələr əsasında həyata keçirilib: "Belə ki, guya Ruben Vardanyanın müdafiəsinə hazırlaşmaq üçün adekvat vaxt və şərait verilmədiyi, onun bu və digər ədalətli məhkəmə hüquqlarından məhrum edildiyi barədə Ermənistan tərəfinin iddialarına baxmayaraq, İşçi Qrup bu iddiaların əsassız olduğu qənaətinə gəlib və Azərbaycan tərəfindən hüquqi prosedurların beynəlxalq standartlara uyğun təmin olunması təsdiqlənib".

Göründüyü kimi, hər nə qədər Ermənistan tərəfi R.Vardanyanın həbsi ilə bağlı və məhkəmə prosesinə qarşı Azərbaycan əleyhinə kampaniyaya başlasa da, faktlara, hüquqa dayanan reallıqlar qarşısında yenidən məğlubiyyət acısı dadmalı oldu.

BMT-nin İşçi Qrupunun Ermənistanın əsassız iddialarını rədd etməsi təcavüzkar ölkənin beynəlxalq hüququn normalarını pozmaq cəhdlərini növbəti dəfə alt-üst etdi.

*Yasəmə MUSAJEVA,
"Azərbaycan"*